

सीरी में अगले माह स्टूडेंट इंजीनियरिंग मॉडल कंपीटिशन मीट एंड एक्सपो होगा

विज्ञान प्रौद्योगिक मंत्रालय व विज्ञान भारती के तत्वावधान में होगा आयोजन

भास्कर न्यूज | पिलानी

विज्ञान एवं तकनीक के मेगा शो भारतीय अंतरराष्ट्रीय विज्ञान महोत्सव-आईआईएसएफ के छठे संस्करण में होने वाले स्टूडेंट इंजीनियरिंग मॉडल कंपीटिशन मीट एंड एक्सपो का आयोजन सीएसआईआर-सीरी में होगा।

इस आयोजन का मुख्य उद्देश्य आमजन एवं युवाओं में विज्ञान के प्रति रुचि जाग्रत करते हुए उसे जन जन के कल्याण के लिए उपयोगी बनाना व प्रचार प्रसार करना है। कोविड-19 के कारण इसका आयोजन वर्चुअल रूप से किया जाएगा। इसमें राष्ट्रीय और अंतरराष्ट्रीय स्तर के वैज्ञानिक, शोधार्थी, छात्र व विज्ञान के क्षेत्र में काम करने वाले संस्थान तथा स्वयंसेवी संगठन भाग लेंगे। इस

दौरान वैज्ञानिकों के संवाद, शोध-पत्र वाचन, परिचर्चा, प्रदर्शनी व अनेक विज्ञान से संबंधित प्रतियोगिताएं आयोजित की जाएंगी। विज्ञान भारती राजस्थान को इस आयोजन के लिए स्टूडेंट इंजीनियरिंग मॉडल कॉम्पिटीशन की जिम्मेदारी दी गई है। विज्ञान भारती- राजस्थान के सचिव डॉ. मेघेंद्र शर्मा आयोजन के राष्ट्रीय समन्वयक होंगे। डॉ. मेघेंद्र शर्मा ने बताया कि आईआईएसएफ-2020 में कुल 41 कार्यक्रम होंगे और उनमें से एक स्टूडेंट इंजीनियरिंग मॉडल कम्पिटीशन (एसईएमसी) मीट एंड एक्सपो होगा और एसईएमसी के संचालन के लिए नोडल प्रयोगशाला सीएसआईआर-सीरी होगी तथा आयोजन स्थल सीएसआईआर-सीरी का जयपुर केंद्र होगा। ज्ञात रहे कि मंगलवार

को भारतीय अंतरराष्ट्रीय विज्ञान महोत्सव आईआईएसएफ, के छठे संस्करण की औपचारिक घोषणा केंद्रीय विज्ञान एवं प्रौद्योगिकी मंत्री डॉ. हर्षवर्धन द्वारा की गई। विज्ञान महोत्सव का आयोजन विज्ञान भारती तथा विज्ञान एवं प्रौद्योगिकी मंत्रालय, भारत सरकार की संयुक्त सहभागिता से 22 से 25 दिसंबर तक किया जा रहा है। जिसका केंद्रीय विषय 'आत्मनिर्भर भारत एवं विश्व कल्याण के लिए विज्ञान' है। भारत का सबसे बड़ा शोध संगठन सीएसआईआर इस आयोजन का मुख्य समन्वयक होगा और नई दिल्ली स्थित सीएसआईआर-निस्टैड्स महोत्सव की नोडल प्रयोगशाला है। सीएसआईआर के महानिदेशक डॉ. शेखर सी मांडे ने आयोजन की घोषणा के लिए केंद्रीय मंत्री का आभार व्यक्त किया।